

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀವರವರಮುನಿಭಿಃ ಅನುಗೃಹೀತಾ  
|| ಶ್ರೀಯತಿರಾಜವಿಂಶತಿಃ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜಮಹಾದೇಶಿಕೇ

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

## ॥ ಶ್ರೀಯತಿರಾಜವಿಂಶತಿಃ ॥

ಯಃ ಸ್ತುತಿಂ ಯತಿಪತಿಪ್ರಸಾದಿನೀಂ  
ವ್ಯಾಜಹಾರ ಯತಿರಾಜವಿಂಶತಿಂ |  
ತಂ ಪ್ರಪನ್ನಜನಚಾತಕಾಂಬುದಂ  
ನೌಮಿ ಸೌಮ್ಯವರಯೋಗಿಪುಂಗವಂ ||

ಶ್ರೀಮಾಧವಾಂಘ್ರಿಜಲಜದ್ವಯನಿತ್ಯಸೇವಾ-  
ಪ್ರೇಮಾವಿಲಾಶಯಪರಾಂಕುಶಪಾದಭಕ್ತಂ |  
ಕಾಮಾದಿದೋಷಹರಮಾತ್ಮಪದಾಶ್ರಿತಾನಾಂ  
ರಾಮಾನುಜಂ ಯತಿಪತಿಂ ಪ್ರಣಮಾಮಿ ಮೂರ್ಧ್ನಾ || ೧ ||

ಶ್ರೀರಂಗರಾಜಚರಣಾಂಬುಜರಾಜಹಂಸಂ  
ಶ್ರೀಮತ್ಪರಾಂಕುಶಪದಾಂಬುಜಭೃಂಗರಾಜಂ |  
ಶ್ರೀಭಟ್ಟನಾಥಪರಕಾಲಮುಖಾಬ್ಜಮಿತ್ರಂ  
ಶ್ರೀವತ್ಸಚಿಹ್ನಶರಣಂ ಯತಿರಾಜಮೀಡೇ || ೨ ||

ವಾಚಾ ಯತೀಂದ್ರ! ಮನಸಾ ವಪುಷಾ ಚ ಯುಷ್ಮ-  
ತ್ಪಾದಾರವಿಂದಯುಗಳಂ ಭಜತಾಂ ಗುರೂಣಾಂ |  
ಕೂರಾಧಿನಾಥಕುರುಕೇಶಮುಖಾದ್ಯಪುಂಸಾಂ  
ಪಾದಾನುಚಿಂತನಪರಸ್ಸತತಂ ಭವೇಯಂ || ೩ ||

ನಿತ್ಯಂ ಯತೀಂದ್ರ! ತವ ದಿವ್ಯವಪುಸ್ಸ್ಮೃತೌ ಮೇ  
ಸಕ್ತಂ ಮನೋ ಭವತು ವಾಗ್ಗುಣಕೀರ್ತನೇಽಸೌ |  
ಕೃತ್ಯಂ ಚ ದಾಸ್ಯಕರಣೇ ತು ಕರದ್ವಯಸ್ಯ  
ವೃತ್ತಂತರೇಽಸ್ತು ವಿಮುಖಿಂ ಕರಣತ್ರಯಂ ಚ || ೪ ||

ಅಷ್ಟಾಕ್ಷರಾಖ್ಯಮನುರಾಜಪದತ್ರಯಾರ್ಥ-

ನಿಷ್ಕಾಂ ಮಮಾತ್ರ ವಿತರಾದ್ಯ ಯತೀಂದ್ರ! ನಾಥ!  
ಶಿಷ್ಟಾಗ್ರಗಣ್ಯಜನಸೇವ್ಯಭವತ್ವದಾಬ್ಜೇ  
ಹೃಷ್ಟಾಽಸ್ತು ನಿತ್ಯಮನುಭೂಯ ಮಮಾಸ್ಯ ಬುದ್ಧಿಃ || ೫ ||

ಅಲ್ಪಾಽಪಿ ಮೇ ನ ಭವದೀಯಪದಾಬ್ಜಭಕ್ತಿಃ  
ಶಬ್ದಾದಿಭೋಗರುಚಿರನ್ವಹಮೇಧತೇ ಹಾ!  
ಮತ್ಪಾಪಮೇವ ಹಿ ನಿದಾನಮಮುಷ್ಯ ನಾನ್ಯತ್  
ತದ್ವಾರಯಾರ್ಯ ಯತಿರಾಜ! ದಯೈಕಸಿಂಧೋ! || ೬ ||

ವೃತ್ತಾ ಪಶುರ್ನರವಪುಸ್ತ ಹಮೀದೃಶೋಽಪಿ  
ಶ್ರುತ್ಯಾದಿಸಿದ್ಧನಿಖಿಲಾತ್ಮಗುಣಾಶ್ರಯೋಽಯಂ |  
ಇತ್ಯಾದರೇಣ ಕೃತಿನೋಽಪಿ ಮಿಥಃ ಪ್ರವಕ್ತುಂ  
ಅದ್ಯಾಪಿ ವಂಚನಪರೋಽತ್ರ ಯತೀಂದ್ರ! ವರ್ತೇ || ೭ ||

ದುಃಖಾವಹೋಽಹಮನಿಶಂ ತವ ದುಷ್ಟಚೇಷ್ಟಃ  
ಶಬ್ದಾದಿಭೋಗನಿರತಃ ಶರಣಾಗತಾಖ್ಯಃ |  
ತ್ವತ್ಪಾದಭಕ್ತ ಇವ ಶಿಷ್ಟಜನೌಘಮಧ್ಯೇ  
ಮಿಥ್ಯಾ ಚರಾಮಿ ಯತಿರಾಜ! ತತೋಽಸ್ಮಿ ಮೂರ್ಖಃ || ೮ ||

ನಿತ್ಯಂ ತ್ವಹಂ ಪರಿಭವಾಮಿ ಗುರುಂ ಚ ಮಂತ್ರಂ  
ತದ್ದೇವತಾಮಪಿ ನ ಕಿಂಚಿದಹೋ ಬಿಭೇಮಿ |  
ಇತ್ಥಂ ಶರೋಽಪ್ಯಶರವತ್ ಭವದೀಯಸಂಘೇ  
ಹೃಷ್ಟಶ್ಚರಾಮಿ ಯತಿರಾಜ! ತತೋಽಸ್ಮಿ ಮೂರ್ಖಃ || ೯ ||

ಹಾ! ಹಂತ! ಹಂತ! ಮನಸಾ ಕ್ರಿಯಯಾ ಚ ವಾಚಾ  
ಯೋಽಹಂ ಚರಾಮಿ ಸತತಂ ತ್ರಿವಿಧಾಪಚಾರಾಃ |  
ಸೋಽಹಂ ತವಾಪ್ರಿಯಕರಃ ಪ್ರಿಯಕೃದ್ವದೇವ  
ಕಾಲಂ ನಯಾಮಿ ಯತಿರಾಜ! ತತೋಽಸ್ಮಿ ಮೂರ್ಖಃ || ೧೦ ||

ಪಾಪೇ ಕೃತೇ ಯದಿ ಭವಂತಿ ಭಯಾನುತಾಪ-

ಲಜ್ಜಾಃ ಪುನಃ ಕರಣಮಸ್ಯ ಕಥಂ ಘಟೇತ |  
ಮೋಹೇನ ಮೇ ನ ಭವತೀಹ ಭಯಾದಿಲೇಶಃ

ತಸ್ಮಾತ್ ಪುನಃಪುನರಘಂ ಯತಿರಾಜ! ಕುವೇ | ೧೧ ||

ಅಂತರ್ಬಹಿಸ್ಸಕಲವಸ್ತುಷು ಸಂತಮೀಶಂ

ಅಂಧಃ ಪುರಸ್ಥಿ ತಮಿವಾಹಮವೀಕ್ಷಮಾಣಃ |  
ಕಂದರ್ಪವಶ್ಯಹೃದಯಃ ಸತತಂ ಭವಾಮಿ  
ಹಂತ! ತ್ವದಗ್ರಮನಸ್ಯ ಯತೀಂದ್ರ! ನಾರ್ಹಃ || ೧೨ ||

ತಾಪತ್ರಯೀಜನಿತದುಃಖನಿಪಾತಿನೋಽಪಿ

ದೇಹಸ್ಥಿತೌ ಮಮ ರುಚಿಸ್ತು ನ ತನ್ನಿವೃತ್ತೌ |  
ಏತಸ್ಯ ಕಾರಣಮಹೋ ಮಮ ಪಾಪಮೇವ  
ನಾಥ! ತ್ವಮೇವ ಹರ ತದ್ಯತಿರಾಜ! ಶೀಘ್ರಂ || ೧೩ ||

ವಾಚಾಮಗೋಚರಮಹಾಗುಣದೇಶಿಕಾರ್ಗ್ಯ -

ಕೂರಾಧಿನಾಥಕಥಿತಾಖಿಲನೈಚ್ಯಪಾತ್ರಂ |  
ಏಷೋಽಹಮೇವ ನ ಪುನರ್ಜಗತೀದೃಶಸ್ತತ್  
ರಾಮಾನುಜಾರ್ಯ! ಕರುಣೈವ ತು ಮದ್ಗತಿಸ್ತೇ || ೧೪ ||

ಶುದ್ಧಾತ್ಮಯಾಮುನಗುರೂತ್ತಮಕೂರನಾಥ-

ಭಟ್ಟಾಖ್ಯದೇಶಿಕವರೋಕ್ತಸಮಸ್ತನೈಚ್ಯಂ |  
ಅದ್ಯಾಸ್ತು ಸಂಕುಚಿತಮೇವ ಮಯೀಹ ಲೋಕೇ  
ತಸ್ಮಾದ್ಯತೀಂದ್ರ! ಕರುಣೈವ ತು ಮದ್ಗತಿಸ್ತೇ || ೧೫ ||

ಶಬ್ದಾದಿಭೋಗವಿಷಯಾ ರುಚಿರಸ್ಮದೀಯಾ

ನಷ್ಟಾ ಭವತ್ವಿಹ ಭವದ್ಧಯಯಾ ಯತೀಂದ್ರ! |  
ತ್ವದ್ಧಾಸದಾಸಗಣನಾಚರಮಾವಧೌ ಯಃ  
ತದ್ಧಾಸತೈಕರಸತಾಽವಿರತಾ ಮಮಾಸ್ತು || ೧೬ ||

ಶ್ರುತ್ಯಗ್ರವೇದ್ಯನಿಜದಿವ್ಯಗುಣಸ್ವರೂಪಃ  
ಪ್ರತ್ಯಕ್ಷತಾಮುಪಗತಸ್ವಿಹ ರಂಗರಾಜಃ |  
ವಶ್ಯಸ್ಸದಾ ಭವತಿ ತೇ ಯತಿರಾಜ! ತಸ್ಮಾತ್  
ಶಕ್ತಸ್ವಕೀಯಜನಪಾಪವಿಮೋಚನೇ ತ್ವಂ || ೧೭ ||

ಕಾಲತ್ರಯೇಽಪಿ ಕರಣತ್ರಯನಿರ್ಮಿತಾತಿ-  
ಪಾಪಕ್ರಿಯಸ್ಯ ಶರಣಂ ಭಗವತ್ಕ್ರಮೈವ |  
ಸಾ ಚ ತ್ವಯೈವ ಕಮಲಾರಮಣೇಽರ್ಥಿತಾ ಯತ್  
ಕ್ಷೇಮಸ್ಸ ಏವ ಹಿ ಯತೀಂದ್ರ! ಭವಚ್ಛ್ರಿತಾನಾಂ || ೧೮ ||

ಶ್ರೀಮನ್! ಯತೀಂದ್ರ! ತವ ದಿವ್ಯಪದಾಬ್ಜಸೇವಾಂ  
ಶ್ರೀಶೈಲನಾಥಕರುಣಾಪರಿಣಾಮದತ್ತಾಂ |  
ತಾಮನ್ವಹಂ ಮಮ ವಿವರ್ಧಯ ನಾಥ! ತಸ್ಯಾಃ  
ಕಾಮಂ ವಿರುದ್ಧಮಖಿಲಂ ಚ ನಿವರ್ತಯ ತ್ವಂ || ೧೯ ||

ವಿಜ್ಞಾಪನಂ ಯದಿದಮದ್ಯ ತು ಮಾಮಕೀನಂ  
ಅಂಗೀಕುರುಷ್ವ ಯತಿರಾಜ! ದಯಾಂಬುರಾಶೇ |  
ಅಜ್ಞೋಽಯಮಾತ್ಮಗುಣಲೇಶವಿವರ್ಜಿತಶ್ಚ  
ತಸ್ಮಾದನನ್ಯಶರಣೋ ಭವತೀತಿ ಮತ್ವಾ || ೨೦ ||

ಇತಿ ಯತಿಕುಲಧುರ್ಯಮೇಧಮಾನೈಃ  
ಶ್ರುತಿಮಧುರೈರುದಿತೈಃ ಪ್ರಹರ್ಷಯಂತಂ |  
ವರವರಮುನಿಮೇವ ಚಿಂತಯಂತೀ  
ಮತಿರಿಯಮೇತಿ ನಿರತ್ಯಯಂ ಪ್ರಸಾದಂ || ೨೧ ||

|| ಇತಿ ಶ್ರೀಯತಿರಾಜವಿಂಶತಿಃ ಸಮಾಪ್ತಾ ||